

(१८)

इश्क में अचे आरामु ।

भेनड़ी साहिबु श्रीभूनन्दनु थी सम्भारियां; मालिक थिए महरबानु ।

कारि कतण जी मूलु न ज़ाणां, सरितियूं रखनि मुंहिजो शानु ।

नाहियां नंढिड़ी पोइ छो थियूं धुतारियो ।

इश्कु अवहां जो बेशकि भारी पर रसनि कयो हेरानु ।

चरिखो चंदन जो साढ़ियो कि ब़ारियो ।

इश्क अवहां जे जूं द्राऊं करिड़ियूं, भेनड़ी मां अण ज़ाण ।

माया नशे में मनु मूं अड़ायो ।

ब़ालिड़ी खण्डिड़ी अ खे लड़ेतलु लिंग जो लाए वियो

थियां अलमस्तु मुदामु; श्रीसीय साहिब सां सेघु मिलायो ।

कृपा निधान साहिब मिठिड़ा फरमाईनि था : ब़ोलिणां सत् श्री
वाहगुरु ! साहिब सदां दयाल एकांति आनंद में मगनु वेठा
आहिनि । भरि में भक्ति महाराणी, श्रद्धा देवी ऐं प्रीति देवी, इहे
सहेलियूं वेठियूं आहिनि । उन्हनि सां हालिड़ो था ओरीनि ।
पहिरियाई हिननि देवियुनि साहिबनि खां कुशलु कल्याण पुछियो ।
साहिब मिठिड़नि चयो भेण ! ईश्वर कृपा सां सभु आनंद मंगल
आहिनि । पर अदी ! सचो कुशलु आनंदु त सची महिबत में
आहे । महिबत खां ब़ाहरि थियणु ई मान्दकाई आहे । इश्क में
आरामु आहे । सखियुनि पुछियो : सखी श्रीखण्डिड़ी ! कंहिजी
लगनि लगी अथई । साहिबनि चयो - भेण ! ब़ी कहिड़ी लगनि
लगी आहे ? पंहिजे सचे साहिब श्री भूनन्दनि साई अ खे थी
संभारियां । मुंहिजो मिठो साहिबु श्री पार्थिवि चंद्र ई असां जो
सुहागु सुखु आहे । असां पंहिजो तनु मनु प्राणु उन्हनि जे
चरणनि में दिनो आहे । असुल खाई उन्हनि जा आहियूं । (सभु
जीव उतां जा आहिनि; ब़ियो बुद्धि जीव आहिनि पर संत मुक्ति
पुरुष आहिनि, भक्ति जो रसु वठनि था ऐं विराहीनि था ।) असां
ते मालिकु मिठो इहा महिर करे जो इहा संभार असां जी गहिरी
थींदी वजे ऐं नीहु निबही अचे । सहेलियुनि चयो-वाह भेण ! तूं
वदभाणिणि

आहीं । श्री साकेत स्वामिणि में तुंहिजो सहज सनेहु

आहे । जंहे श्री स्वामिणि जे मिठे नाम जपण लाइ शंकरु भगुवानु हिक्कु सौ दिव्य वर्ष महाराज श्रीराम चंद्र जो नामु जपियो तदहीं प्रभू अ सरकार जे नाम जपण जी आज्ञा दिनसि । वरी हिक्कु सौ वर्ष जापु कयाई त पोइ दर्शनु मिलियुसि । अहिडे सचे साहिब जी तोखे सची लगनि आहे । भेनड़ी श्रीखण्डिड़ी तूं धन्यु आहीं । कृपा करे असां खे बि वाटिड़ी दसि त कहिड़ी अ तरह हलण सां अहिडे मिठे साहिब जो सनेहु थींदो । साहिबनि चयो-भेण ! मूं कंहि साधना सां साहिब मिठे जो सनेहु थोराई प्राप्त कयो आहे । उहा त मूं खे का बि ज्ञाण कोन आहे । भक्ति कींअ कबी आहे, उनखां त मां बिलकुल अणज्ञाण आहियां । सरितियूं ! तवहां मूं खे साराहियो थियूं पर मां धन्यु न आहियां । धन्यु त मुंहिजा उहे साहिब आहिनि, जिनि मूं अण लाइक जे हृदय में पंहिजी मिठी संभार जी बखिशीश कई आहे ।

साहिब मिठिड़नि जी इहा भावना आहे त असां जो न को मिटु न माइटु आहे, माता पिता जल्दु ई हलिया विया । स्वामी आत्माराम बि दिव्य धामु वर्जी वसायो, असां अकेला झंगल में अधीर थी रोई रहिया हुआसीं त अचानक युगल धणियुनि दिठो ऐं हथु वठी खणी पंहिजो कयाऊं ऐं चयाऊं लाल ! मान्दो न थीउ, तूं असां जो आहीं । भक्ति जी साधना त मूरु कोन ज्ञाणां भेनड़ियूं ! तवहां मुंहिजो मानु थियूं रखो, जो वदिड़ी करे थियूं विहारियो, इहो तवहां जो ऊंचो गुणु आहे न मुंहिजो । मां त कुछु न आहियां । इहा निम्रता दिसी प्रसन्नु थी प्यार मां भाकुरु पाए सहेलियुनि चयो : सदोरी श्रीखण्डिड़ी ! तूं त असां खे दाढी मिठी थी लगीं । साहिबनि-चयो सखी ! तवहीं मुंहिजी खुशामद

करे मूंखे भुलाइणु थियूं चाहियो । मां बराबर वदे घर जी वदी
आहियां, पर कंहि साधना जे बल ते वदी न थी आहियां ऐं न
को अहिड़ी हलिकिड़ी आहियां जो तवहां जे धुतारण ते सभु
दिलि जो हालु खोले चई सघंदसि । हीउ त उन साहिब जी ई
परम अनुकम्पा आहे । मूं खे आशीश कयो त शल उन घर सां
जुड़ी रहे ।

साहिब मिठिड़नि जो वदे घर खे यादि कयो त पंहिजो
सचो घरु संदनि अखियुनि अगियां फिरी आयो । पंहिजे इष्ट
देव जो दर्शनु करे, प्यार सां वन्दनु करे, चरण कमल गोद में
करे, सनेह मगनु थी विया । प्यारे इष्टदेव चयुनि त बची
कोकिलि ! देवी खण्डिड़ी ! बुधाइ त सहीं त स्नेह जो सुवादु
कींअ आहे ? साहिब मिठा गद् गद् थी चवण लगा त मिठी
स्वामिनि ! तवहां जो सनेहु त बेशकि रसजी निधी आहे ।
आनंद जी खाणि, गहिरो ऐं गौरो आहे । पर मिठी अमां ! हिक
गाल्हि मुंझाए थी छदे । तवहां जी भक्ति जा पंज ई रस हिक
वक्ति अची पाण दे छिकीनि था । इन करे वाइड़ी थी पई
आहियां त कहिड़े रस खे आदरु करियां । पोइ जक खाई सोचां
त चंदन जो शरीरु, रूपु चरिखो, जादे वणेव तादे घुमायो ।
दिलि त सदां हिक रस में मगनु रहणु थी चाहे । उन्हीअ गुप्त
भाव रहस्य जा द्रियण वारा ऐं ज़ाणण वारा आहियो,
ब्रियो केरु समुझी ऐं समुझाए सघंदो । सरकार चयो- लाल तूं
हिक ई रस में लगी रहु तुंहिजो सभिनी रसनि सां कहिड़ो कमु ।
तदहीं साहिब मिठिड़नि चयो - मिठी अमड़ि ! तवहां जे प्रेम
जूं वाटूं बि करिड़ियूं ऐं कठिनु आहिनि । गौरियूं ऐं अणांगियूं

आहिनि । कृपाल स्वामिनि ! मां नेठि अजाणु आहियां । वाग़
तवहां जे हथ में आहे । कृपा करे पाण हलायो मुंहिजा साहिब
पाण संभालियो । मां तवहां जी कृपा दोरि सां छिकिजी आई
आहियां । हलायो बि कृपा करे पंहिजी महिर मौज सां । दास जी
वणिति ते न छद्रियो । पंहिजी कृपा खे सूहों कयो । मुंहिजी
मिठी स्वामिनि अमीं ! तवहां जी साहिबी गौरी, तवहां जी सेवा
बि गौरी । केदी महल कहिड़ी सेवा थींदी उन खां बि मां
बेसमुझि; पंहिजे आत्म आनंद नशे में मनु लगी वियो आहे ।
अथवा तवहां जी महिर महिबत जे नशे में मनु बंधो पियो आहे ।
इन करे बियनि गाल्हियुनि खां अण जाण आहियां । तवहां जी
कृपा जी यादि में मस्तु थी वही रही आहियां । जेको साहिबु
बेमुख राक्षसनि ते बि क्यासु थो करे अहिडे साहिब जी सेवा
मिली आहे, उन्हीअ नशे में असां वही विया आहियूं । इयें चवंदे
चवंदे साहिब सनेह जे स्त्रोत में मगनु थी विया । समुझाऊं त
प्रीतमु असां खां परे थी वियो आहे । सो सतिगुर देव खे सम्भारे
चवण लगा । बाबा श्री अविनाश चंद्र साई ! तवहां जी बालिड़ीअ
श्रीखण्डिड़ी अ खे श्री लड़ैती जू लिंग लाए विया आहिनि । मां
अली थियां, मस्तु सखी यां भौरी । यां त अलमस्तु थियां लोक
परिलोक जी परिवाह खां परे प्रीतम जे प्रेम में घणो मतिवाली
थियां । लड़ैती माना लाद़ भरी पियोकड़ी घर लाड़ली, स्वामिनि
साहुरड़े सुख वसु ।

पेके साहुरनि वरिड़े सहेलियुनि सभिनी जे अनंत लाद़ में
पलिया आहिनि । लादुली स्वामिनि मुंहिजे हृदय में लगनि लाती
आहे । एदी मधुर महिर कई आहे । त मां बि सर्वदा पंहिजी

अलबेली मालिक जी मस्तानी सहेली थी सेवा में लगी रहंदसि ।
 बसि बाबा ! हाणे मुंहिजो अर्जु मजियो-पंहिजी मस्तानी ब्रालिड़ी
 अ खे सचे साहिब श्रीसीय चंद्र जे चरणनि गुलिड़नि सा सेघ
 मां मिलायो ।

सतिगुर देव चयो पुट ! इश्क में आरामु आहे त श्रीरामु ई
 आहे । रकार में श्रीरामु, अकार में श्रीस्वामिनि ऐं मकार में प्यारो
 लखणु लालु सदां बृजिति आहिनि । इहो बुधी साहिब मिठा
 दाढो गद् गद् थिया । रतन सिंहासन ते युगल धणी लखण
 लाल जो दर्शनु करे आरती उतारे पकोड़ा पूरियूं खारायूं ।

मिठिड़े बाबल साईं अमां जी सदां जै ।